



REGIONAL NEWS UNIT, ALL INDIA RADIO, CALICUT

ആകാശവാണി

പ്രാദേശിക വാർത്തകൾ

തീയതി: 14-05-2024

സമയം 06.45 AM

പ്രധാന വാർത്തകൾ

- ലോക്സഭാ തിരഞ്ഞെടുപ്പിന്റെ നാലാംഘട്ടത്തിൽ 67.25 ശതമാനത്തോളം പോളിംഗ് രേഖപ്പെടുത്തിയതായി തിരഞ്ഞെടുപ്പ് കമ്മീഷൻ.
- ലോക്സഭാ തിരഞ്ഞെടുപ്പിന്റെ ശേഷിക്കുന്ന മൂന്ന് ഘട്ടങ്ങളിലേക്ക് പ്രചാരണം ഊർജ്ജിതമായി തുടരുന്നു.
- നെടുമ്പാശ്ശേരി വിമാനത്താവളത്തിലെ ഹജ്ജ് ക്യാമ്പ് ഈ മാസം 24-ന് ആരംഭിക്കും.
- ഇടവമാസ പുജയ്ക്കും, പ്രതിഷ്ഠാ ദിന പുജകൾക്കുമായി ശബരിമലയിൽ വൈകിട്ട് നട തുറക്കും.
- IPL ക്രിക്കറ്റിൽ കൊൽക്കത്ത നൈറ്റ് റൈഡേഴ്സ് ഗുജറാത്ത് ടൈറ്റൻസ് മത്സരം മഴമൂലം ഉപേക്ഷിച്ചു.

വാർത്തകൾ വിശദമായി

ലോക്സഭാ തിരഞ്ഞെടുപ്പിന്റെ നാലാംഘട്ടത്തിൽ 67.25 ശതമാനത്തോളം പോളിംഗ് രേഖപ്പെടുത്തിയതായി തിരഞ്ഞെടുപ്പ് കമ്മീഷൻ അറിയിച്ചു. അവസാന കണക്കുകൾ കൂടി ലഭ്യമാകുമ്പോൾ പോളിംഗ് ശതമാനത്തിൽ നേരിയ മാറ്റമുണ്ടായേക്കും. പശ്ചിമബംഗാളിലാണ് ഉയർന്ന പോളിംഗ് ശതമാനം - 78.37. ജമ്മുകശ്മീരിലെ ഒരു

മണ്ഡലത്തിൽ 37.98 ശതമാനമാണ് പോളിംഗ് രേഖപ്പെടുത്തിയത്.

ന്യൂസ് ഡെസ്കിൽ നിന്ന് കൂടുതൽ വിവരങ്ങൾ

.....വോയ്സ്.....

ബീഹാറിൽ 57.06 ശതമാനവും ഉത്തർ പ്രദേശിൽ 58.05-ഉം മഹാരാഷ്ട്രയിൽ 59.64 ശതമാനവുമാണ് പോളിംഗ്. തെലങ്കാന-64.74, ജാർഖണ്ഡ് - 65.2, മധ്യപ്രദേശ് - 70.98, ഓഡീഷ - 73.97, ആന്ധ്രപ്രദേശ് - 76.50, എന്നിങ്ങനെയാണ് മറ്റ് സംസ്ഥാനങ്ങളിലെ വോട്ടിംഗ് ശതമാനം.

വോട്ടെടുപ്പ് പൊതുവെ സമാധാനപരമായിരുന്നുവെന്ന് തെരഞ്ഞെടുപ്പ് കമ്മീഷൻ അറിയിച്ചു. നാലാംഘട്ടം പൂർത്തിയായതോടെ ലോക്സഭയുടെ പകുതിയിലേറെ സീറ്റുകളിൽ വോട്ടെടുപ്പ് പൂർത്തിയായി. 23 സംസ്ഥാനങ്ങളിലും കേന്ദ്ര-ഭരണ പ്രദേശങ്ങളിലുമായി 379 മണ്ഡലങ്ങൾ ഇതിനകം ജനവിധി എഴുതിക്കഴിഞ്ഞു.

ഈ മാസം 20-ന് 49 മണ്ഡലങ്ങളിൽ അഞ്ചാംഘട്ടത്തിൽ വോട്ടെടുപ്പ് പൂർത്തിയാകും. 57 മണ്ഡലങ്ങളിൽ ഈ മാസം 25-ന് ആറാംഘട്ടത്തിലും ജൂൺ ഒന്നിന് ഏഴാം ഘട്ടത്തിൽ 57 മണ്ഡലങ്ങളിലും വോട്ടെടുപ്പ് പൂർത്തിയാകും. ജൂൺ നാലിനാണ് പൊതുതെരഞ്ഞെടുപ്പിന്റെ വോട്ടെണ്ണൽ.



ലോക്സഭാ തെരഞ്ഞെടുപ്പിന്റെ ശേഷിക്കുന്ന മൂന്ന് ഘട്ടങ്ങളിലേക്ക് പ്രചാരണം ഊർജ്ജിതമായി തുടരുന്നു.

മുന്നണികളും പാർട്ടികളും മുതിർന്ന നേതാക്കളെ രംഗത്തിറക്കി ജനപിന്തുണ നേടാൻ എല്ലാ ശ്രമവും നടത്തിവരികയാണ്.

ഡെസ്ക് റിപ്പോർട്ട്

.....വോയ്സ്.....

പ്രധാനമന്ത്രിയും മുതിർന്ന BJP നേതാവുമായ നരേന്ദ്രമോദി ഇന്നലെ വാരണാസിയിൽ മെഗാ റോഡ് ഷോ സംഘടിപ്പിച്ചു. UP മുഖ്യമന്ത്രി യോഗി ആദിത്യനാഥും മറ്റ് നേതാക്കളും അദ്ദേഹത്തിനൊപ്പം ഉണ്ടായിരുന്നു. ഇന്ന് നരേന്ദ്രമോദി വാരണാസിയിൽ നാമനിർദ്ദേശ പത്രിക സമർപ്പിക്കും.

NDA ഭരണ കാലത്ത് ഇന്ത്യൻ സമ്പദ് ഘടന വൻ വളർച്ച നേടിയെന്നും ഒട്ടേറെ തൊഴിലവസരങ്ങൾ സൃഷ്ടിക്കാനായെന്നും പ്രധാനമന്ത്രി ഹാജിപ്പൂരിലും മുസഫ്പൂരിലും ബീഹാറിലെ സരണിലും തെരഞ്ഞെടുപ്പ് റാലികളിൽ പറഞ്ഞു. കോൺഗ്രസും RJD-യും പ്രീണന രാഷ്ട്രീയത്തെ പ്രധാന ആയുധമാക്കി മാറ്റിയിരിക്കുകയാണെന്ന് അദ്ദേഹം റാലികളിൽ കുറ്റപ്പെടുത്തി.

കോൺഗ്രസ് നേതാവ് രാഹുൽ ഗാന്ധി റായ്ബറേലി മണ്ഡലത്തിൽ പൊതുയോഗത്തിൽ പങ്കെടുത്തു. ഇൻഡീ സഖ്യം കേന്ദ്രത്തിൽ അധികാരത്തിലെത്തിയാൽ പാവപ്പെട്ട

കർഷകരുടെ വായ്പകൾ എഴുതിത്തള്ളുമെന്ന് രാഹുൽ ഗാന്ധി ഉറപ്പ് നൽകി. AICC ജനറൽ സെക്രട്ടറി പ്രിയങ്കാ ഗാന്ധി അമേരിക്കയിൽ തെരഞ്ഞെടുപ്പ് പ്രചാരണ യോഗത്തിൽ പങ്കെടുത്തു.

BSP നേതാവ് മായാവതി ലക്നൗവിൽ പ്രചാരണ റാലിയിൽ പങ്കെടുത്തു.



ബിഹാർ മുൻ ഉപമുഖ്യമന്ത്രിയും BJP നേതാവുമായ സുശീൽകുമാർ മോദി ന്യൂഡൽഹിയിൽ അന്തരിച്ചു. അർബുദ ബാധിതനായി ചികിത്സയിലിരിക്കെ എയിംസിലായിരുന്നു 72 കാരനായ അദ്ദേഹത്തിന്റെ അന്ത്യം. 2005 മുതൽ 2013 വരെയും 2017-2020 കാലത്തും ബിഹാറിന്റെ ഉപമുഖ്യമന്ത്രിയായിരുന്നു. കോട്ടയം പൊൻകുന്നം സ്വദേശിനി ജെസി ജോർജാണ് അദ്ദേഹത്തിന്റെ ഭാര്യ.

സുശീൽമോദിയുടെ വിധോഗത്തിൽ പ്രധാനമന്ത്രി നരേന്ദ്ര മോദി അനുശോചിച്ചു കേന്ദ്ര ആഭ്യന്തര മന്ത്രി അമിത്ഷായും BJP ദേശീയ അധ്യക്ഷൻ J.P നദ്രയും അദ്ദേഹത്തിന്റെ മരണത്തിൽ അനുശോചനം അറിയിച്ചു.



നാളെ മുതൽ ശനിയാഴ്ച്ച വരെ നടത്തുന്ന സർവകലാശാല പൊതു പ്രവേശന പരീക്ഷയുടെ അഡ്മിറ്റ് കാർഡ് NTA റിലീസ് ചെയ്തു. cu-et-ug@nta.ac.in എന്ന ലിങ്കിൽ നിന്ന് വിദ്യാർത്ഥികൾക്ക് അഡ്മിറ്റ് കാർഡ് ഡൗൺലോഡ്

ചെയ്യാം. ഇന്ത്യയ്ക്ക് പുറത്തെ 26 നഗരങ്ങളുൾപ്പെടെ 379 ഇടങ്ങളിലാണ് പരീക്ഷ നടത്തുന്നത്.



ഈ അധ്യയന വർഷത്തെ SSLC, THSLC, AHSLC, സേ പരീക്ഷകൾക്ക് വിജ്ഞാപനം പുറപ്പെടുവിച്ചു. പരീക്ഷകൾ മെയ് 28 ന് ആരംഭിച്ച് ജൂൺ നാലിന് അവസാനിയ്ക്കും. വിശദാംശങ്ങൾ ഔദ്യോഗിക വെബ്സൈറ്റിലുണ്ട്.



വടകരയിലെ UDF പൊതുയോഗത്തിൽ ഉണ്ടായ സ്ത്രീ വിരുദ്ധ പരാമർശം അവരുടെ രാഷ്ട്രീയ സംസ്കാരത്തിന്റെ യഥാർത്ഥ മുഖമാണെന്ന് CPIM സംസ്ഥാന സെക്രട്ടറിയേറ്റ് പ്രസ്താവനയിൽ വിലയിരുത്തി. സാംസ്കാരിക കേരളത്തിന് അപമാനകരമായ പരാമർശം UDF-നെ ബാധിച്ച ജീർണ്ണ സംസ്കാരം തുറന്നു കാണിക്കുന്നതാണെന്നും പ്രസ്താവനയിൽ പറയുന്നു.



നെടുമ്പാശ്ശേരി വിമാനത്താവളത്തിലെ ഹജ്ജ് ക്യാമ്പ് ഈ മാസം 24-ന് ആരംഭിക്കും. ജൂൺ പത്ത് വരെയാണ് സംസ്ഥാന ഹജ്ജ് കമ്മിറ്റി വിമാനത്താവളത്തിൽ ക്യാമ്പ് ഒരുക്കുന്നത്. 4,474 പേർ നെടുമ്പാശ്ശേരി വഴി ഈ വർഷം ഹജ്ജ് യാത്ര നടത്തും. മെയ് 26-ന് ഉച്ചയ്ക്ക് പന്ത്രണ്ടരയ്ക്ക് 279 തീർത്ഥാടകരുമായി ആദ്യ വിമാനം യാത്ര തിരിക്കും. ജൂൺ ഒൻപത് വരെ സൗദി എയർലൈൻസ് 16 സർവ്വീസുകൾ ഹജ്ജ് യാത്രികർക്കായി നടത്തും.

നെടുമ്പാശ്ശേരിയ്ക്ക് പുറമെ കോഴിക്കോടും, കണ്ണൂരും ഹജ്ജ് എംബാർക്കേഷൻ പോയിന്റുകളാണ്.



സംസ്ഥാനത്ത് വെള്ളിയാഴ്ചവരെ ചിലയിടങ്ങളിൽ ശക്തമായ മഴയ്ക്ക് സാധ്യതയുണ്ടെന്ന് കേന്ദ്ര കാലാവസ്ഥാ വകുപ്പ് അറിയിച്ചു. ഇന്ന് പത്തനംതിട്ട ജില്ലയിലും നാളെ തിരുവനന്തപുരം, പത്തനംതിട്ട ജില്ലകളിലും മഞ്ഞ ജാഗ്രത നിർദ്ദേശമുണ്ട്.

ഇത്തവണ കാലവർഷം നേരത്തെ എത്താൻ സാധ്യതയുണ്ടെന്നും കാലാവസ്ഥാ വകുപ്പ് വെളിപ്പെടുത്തി. ഈ മാസം 19-ഓടെ കാലവർഷം ആൻഡമാനിൽ എത്തിച്ചേരുമെന്നാണ് വിലയിരുത്തൽ.



താറാവുകളിൽ പക്ഷിപ്പനി കണ്ടെത്തിയ പത്തനംതിട്ടയിൽ ആരോഗ്യ വകുപ്പ് ഉന്നതതല സംഘം ഇന്ന് സന്ദർശനം നടത്തും. ഇന്നലെ മന്ത്രി വീണാ ജോർജിന്റെ നേതൃത്വത്തിൽ സ്ഥിതിഗതികൾ വിലയിരുത്തി. പക്ഷിപ്പനി മനുഷ്യരെ ബാധിക്കാതിരിക്കാൻ മുൻ കരുതലുകൾ സ്വീകരിക്കണമെന്ന് യോഗം നിർദ്ദേശിച്ചു. ആശങ്കപ്പെടേണ്ട സാഹചര്യമില്ലെങ്കിലും എല്ലാവരും ജാഗ്രത പാലിക്കണമെന്ന് മന്ത്രി ആവശ്യപ്പെട്ടു.



പത്തനംതിട്ട നിരണം ഡക്ക് ഫാമിൽ പക്ഷിപ്പനി സ്ഥിരീകരിച്ച താറാവുകളെ ഇന്ന് ദയാവധം ചെയ്ത്

ശാസ്ത്രീയമായി സംസ്കരിക്കും. പക്ഷിപ്പനി സ്ഥിരീകരിച്ച മേഖലയ്ക്ക് ഒരു കിലോമീറ്റർ ചുറ്റളവ് രോഗബാധിത പ്രദേശമായും, പത്ത് കിലോമീറ്റർ ചുറ്റളവ് സർവ്വൈവൽ സോണായും പ്രഖ്യാപിക്കും.



മേയ് 25 ലോക ഫുട്ബോൾ ദിനമായി ആചരിക്കാൻ ഐക്യരാഷ്ട്ര പൊതുസഭ തീരുമാനിച്ചു. U.N പൊതുസഭയുടെ 80-ാം പ്ലീനറി സമ്മേളനത്തിലാണ് ഇത് സംബന്ധിച്ച പ്രമേയം പാസാക്കിയത്. 1924 മേയ് 25 ന് പാരീസിൽ നടന്ന സമ്മർ ഒളിമ്പിക് ഗെയിംസിലെ ആദ്യ അന്താരാഷ്ട്ര ഫുട്ബോൾ ടൂർണമെന്റിന്റെ 100-ാം വാർഷികത്തിന്റെ സ്മരണാർത്ഥമാണ് മേയ് 25 ഫുട്ബോൾ ദിനമായി ആഘോഷിക്കാൻ തീരുമാനിച്ചത്.



IPL ക്രിക്കറ്റിൽ കൊൽക്കത്ത നൈറ്റ് റൈഡേഴ്സ് ഗുജറാത്ത് ടൈറ്റൻസ് മത്സരം മഴമൂലം ഉപേക്ഷിച്ചു. ഇതോടെ ഗുജറാത്ത് ടൈറ്റൻസ് ഇത്തവണത്തെ IPL സീസണിൽ നിന്ന് പുറത്തായി. അഹമ്മദാബാദിലെ നരേന്ദ്രമോദി സ്റ്റേഡിയത്തിലെ മത്സരം ഒരു പന്തുപോലും എറിയാനാകാതെയാണ് ഉപേക്ഷിച്ചത്. തുടർന്ന് ഇരു ടീമുകളും ഓരോ പോയന്റ് പങ്കുവെച്ചു.

ഇന്ന് ഡൽഹി കാപ്പിറ്റൽസ് ലക്നൗ സൂപ്പർ ജയന്റ്സിനെ നേരിടും. വൈകിട്ട് ഏഴരയ്ക്ക് ഡൽഹി അരുൺ ജെയ്റ്റ്ലി സ്റ്റേഡിയത്തിലാണ് മത്സരം.



കണ്ണൂർ ജില്ലാ സിനിയർ ഡിവിഷൻ ലീഗ് ഫുട്ബോൾ മത്സരത്തിൽ ഇന്നലെ കണ്ണൂർ യുണൈറ്റഡ് FC, കണ്ണൂർ സ്പിരിറ്റഡ് യൂത്ത്സ് ക്ലബ്ബിനെ പരാജയപ്പെടുത്തി. ഇന്ന് വൈകിട്ട് കുത്തുപറമ്പ് ബ്രദേർസ്, പയ്യന്നൂർ കോളേജിനെയും സ്പിരിറ്റഡ് യൂത്ത്സ് ക്ലബ്ബ്, സ്പോർട്സ് ഡവലപ്പ്മെന്റ് ട്രസ്റ്റിനെയും നേരിടും.



പൊന്നാനി ഉൾക്കടലിൽ മീൻപിടുത്ത ബോട്ടിൽ ഇടിച്ച സാഗർ യുവരാജ് എന്ന കപ്പൽ തീരദേശ പൊലീസ് കസ്റ്റഡിയിൽ എടുത്തു. അപകടത്തിൽ രണ്ട് പേർ മരിച്ചിരുന്നു.

അപകടമുണ്ടാക്കുന്ന വിധം തീരത്തോടു ചേർന്നാണ് കപ്പൽ സഞ്ചരിച്ചിരുന്നതെന്ന് മത്സ്യത്തൊഴിലാളികൾ പറഞ്ഞു. അപകട സ്ഥലത്ത് നങ്കൂരമിടാൻ കഴിയാത്തതിനാൽ കപ്പൽ കൊച്ചിയിലേക്ക് കൊണ്ടുപോകും.



കോഴിക്കോട് നഗരത്തിൽ രോഗിയുമായി പോയ ആംബുലൻസ് നിയന്ത്രണം വിട്ട് ട്രാൻസ്ഫോർമറിലിടിച്ച് കത്തി രോഗി വെന്തുമരിച്ചു. നാദാപുരം സ്വദേശി സുലോചന ആണ് പുലർച്ചെ മൂന്നരയോടെ മരിച്ചത്. മൊടക്കല്ലൂർ മലബാർ മെഡിക്കൽ കോളേജിൽനിന്ന് ശസ്ത്രക്രിയയ്ക്കായി സുലോചനയെ മിംസ് ആശുപത്രിയിലേക്ക് മാറ്റുന്നതിനിടെയായിരുന്നു അപകടം. ഡോക്ടറടക്കം

ആംബുലൻസിലുണ്ടായിരുന്ന ആറ് പേരെ പരിക്കുകളോടെ ആശുപത്രിയിയിൽ പ്രവേശിപ്പിച്ചു.

സമീപത്തെ കടയിലേക്കും തീ പടർന്നു. ഫയർ ഫോഴ്സ് എത്തി തീ നിയന്ത്രണ വിധേയമാക്കി.



മൂന്ന് പതിറ്റാണ്ടിലേറെ കാലം നാടകവേദിയിൽ നിറഞ്ഞ് നിന്ന M.C കട്ടപ്പന അന്തരിച്ചു. മികച്ച നടനു നൽകുന്ന കേരള ഗവ. പുരസ്കാരവും, സമഗ്ര സംഭാവനയ്ക്ക് കേരള സംഗീത നാടക അക്കാദമി പുരസ്കാരവും നേടിയിട്ടുണ്ട്.



ഇടവമാസ പൂജയ്ക്കും, പ്രതിഷ്ഠാ ദിന പൂജകൾക്കുമായി ശബരിമലയിൽ ഇന്ന് വൈകിട്ട് നട തുറക്കും. ഇന്ന് പ്രത്യേക പൂജകളൊന്നും ഉണ്ടാകില്ല. നാളെ പുലർച്ചെ പതിവ് പൂജകൾ തുടങ്ങും. പ്രതിഷ്ഠാ ദിനമായ 19 ന് സന്നിധാനത്ത് കലശ പൂജയും നടക്കും.

തീർത്ഥാടകത്തിരക്ക് പരിഗണിച്ച് KSRTC 100 ബസുകൾ അനുവദിച്ചിട്ടുണ്ട്.

മാസപൂജ സമയത്ത് കാട്ടാന ശല്യം നേരിടുന്ന പ്രദേശങ്ങളിൽ എലിഫന്റ് സ്ക്വാഡിനെയും നിയോഗിച്ചു.



കരിപ്പൂർ വിമാനത്താവളത്തിൽ ഇന്നലെ ഒരു കോടി 53 ലക്ഷം രൂപയുടെ സ്വർണവും ഏഴര ലക്ഷത്തിൽ പരം രൂപയുടെ ഡ്രോണുകളും എയർ കസ്റ്റംസ് ഇന്റലിജന്റ്സ്

പിടികൂടി. മസ്കറ്റിൽ നിന്നും ഷാർജയിൽ നിന്നും എത്തിയ യാത്രക്കാരിൽ നിന്നാണ് ഇവ പിടികൂടിയത്.



കൊച്ചി മെട്രോയുടെ ഫീഡർ ഓട്ടോറിക്ഷകളിൽ P.O.S മെഷീനുകൾ വഴി നിരക്കുകൾ നൽകാനാകുന്ന സേവനം KMRL മാനേജിംഗ് ഡയറക്ടർ ലോക്നാഥ് ബെഹ്റ ഉദ്ഘാടനം ചെയ്തു. സംസ്ഥാനത്ത് ആദ്യമായാണ് ഓട്ടോറിക്ഷകളിൽ P.O.S മെഷീനുകൾ സജ്ജീകരിക്കുന്നതെന്ന് കൊച്ചി മെട്രോ അറിയിച്ചു.



കോഴിക്കോട് ജില്ലയിൽ മഴക്കാലപൂർവ്വ ശുചീകരണം ഈ മാസം 20 നകം പൂർത്തീകരിക്കാൻ ജില്ലാതല അവലോകന യോഗം തീരുമാനിച്ചു.

കണ്ണൂർ ജില്ലയിൽ 19-ന് ശുചിത്വ ഹർത്താൽ ആചരിക്കുമെന്ന് ജില്ലാ പഞ്ചായത്ത് പ്രസിഡന്റ് അറിയിച്ചു.

